

विदेशबाट नेपाल आगमन हुने र नेपालबाट प्रस्थान गर्ने यात्रुहरूको यात्रा व्यवस्थापन सम्बन्धी आदेश,



प्रस्तावना: कोभिड-१९ को नयाँ भेरियन्ट सङ्क्रमण रोकथाम, नियन्त्रण, निदान र उपचारमा प्रतिकूल असर नपर्ने गरी विदेशबाट नेपाल आउने नेपाली तथा विदेशीहरूको आवागमनलाई व्यवस्थित गर्न संक्रामक रोग ऐन, २०२० को दफा २ ले दिएको अधिकार प्रयोग गरी नेपाल सरकारले यो आदेश जारी गरेको छ।

१. **संक्षिप्त नाम र प्रारम्भ:** (१) यस आदेशको नाम "विदेशबाट नेपाल आगमन हुने र नेपालबाट प्रस्थान गर्ने यात्रुहरूको यात्रा व्यवस्थापन सम्बन्धी आदेश, २०७५" रहेको छ।

(२) यो आदेश तुरुन्त प्रारम्भ हुनेछ।

२. **परिभाषा:** विषय वा प्रसंगले अर्को अर्थ नलागेमा यस आदेशमा,-

(क) "कोभिड १९ परीक्षण" भन्नाले RT-PCR, Gene Expert वा True NAAT सम्झनुपर्छ र सो शब्दले विश्व स्वास्थ्य संगठनबाट मान्यता प्राप्त तत्सम्बन्धी अन्य परीक्षणलाई समेत जनाउँछ।

(ख) "एण्टीजेन परीक्षण" भन्नाले स्वास्थ्य तथा जनसंख्या मन्त्रालयबाट स्वीकृत वा सूचिकृत एण्टीजेन, न्यापिड एण्टीजेन वा न्यापिड एण्टीजेन (सेल्फ टेष्टिङ) जस्ता परीक्षण विधि सम्झनु पर्छ।

३. **नेपाल आउने विदेशी नागरिकले पूरा गर्नुपर्ने शर्तहरू:** (१) प्रचलित कानून बमोजिम अनअराइभल भिसा प्राप्त गर्न सक्ने मुलुकका कोभिड-१९ विरुद्धको खोपको मात्र पूरा गरेका नागरिकलाई अनअराइभल भिसा दिइनेछ। त्यस्तो विदेशी नागरिकले नेपालस्थित अध्यागमन प्रवेश बिन्दुमा भिसाको लागि आवेदन गर्दा भिसाका लागि आवश्यक अन्य कागजातका अतिरिक्त देहायका कागजात समेत पेश गर्नुपर्नेछ:-

(क) कोभिड-१९ विरुद्धको खोपको मात्रा पूरा गरेको १४ दिन पूरा भएको प्रमाण,

(ख) हवाई उडानको लागि चेक इन हुनु भन्दा ७२ घण्टा भित्रको कोभिड-१९ परीक्षणको रिपोर्ट नेगेटिभ भएको प्रमाण,

(ग) पर्वतारोहण र पदयात्रा तथा अनुमति लिनुपर्ने अन्य विषयको हकमा सो सम्बन्धी अनुमतिको प्रतिलिपि,

(घ) नेपालमा होटेल बुक गरेको प्रमाण,

(ङ) www.ccmc.gov.np मा लगइन गरी (International Traveler Online Arrival Form) अनलाइन फारम भरी सो को प्रिन्ट प्रति।



(२) सम्बन्धित मुलुकको लागि तोकिएको नेपाली नियोगबाट भिसा लिएर नेपाल आउन चाहने कोभिड-१९ विरुद्धको खोपको मात्र पूरा गरेका विदेशी नागरिकले सम्बन्धित नेपाली नियोगमा भिसाको लागि आवेदन गर्दा भिसाको लागि आवश्यक अन्य कागजातका अतिरिक्त उपदफा (१) को खण्ड (क), (ग) र (घ) बमोजिमका कागजात समेत संलग्न गर्नुपर्नेछ। त्यस्तो विदेशी नागरिकले नेपाल प्रवेश गर्दा नेपालस्थित अध्यागमन प्रवेश विन्दुमा उपदफा (१) को खण्ड (ख) र (ङ) बमोजिमको प्रमाण पेश गर्नु पर्नेछ।

(३) कोभिड-१९ विरुद्धको खोपको मात्रा पूरा नगरेका विदेशी नागरिकको हकमा सम्बन्धित मुलुकको लागि तोकिएको नेपाली नियोगबाट भिसा लिएर एजेन्सी मार्फत मात्र नेपाल भ्रमणको अनुमति दिइनेछ। यसरी भिसाको लागि आवेदन गर्दा भिसाको लागि आवश्यक अन्य कागजातका अतिरिक्त उपदफा (१) को खण्ड (क), (ग) र (घ) बमोजिमका कागजात समेत संलग्न गर्नुपर्नेछ। त्यस्तो विदेशी नागरिकले नेपाल प्रवेश गर्दा नेपालस्थित अध्यागमन प्रवेश विन्दुमा उपदफा (१) को खण्ड (ख) र (ङ) बमोजिमको प्रमाण पेश गर्नु पर्नेछ।

(४) नेपाल प्रवेश गर्ने सबै विदेशी नागरिकको नेपालस्थित अध्यागमन प्रवेश विन्दुमा एण्टीजेन परीक्षण गर्नुपर्नेछ। त्यस्तो परीक्षणबाट पोजेटिभ देखिएमा अनिवार्य रूपमा स्वास्थ्य तथा जनसंख्या मन्त्रालयले तोकेको आइसोलेसन वा अस्पतालमा पठाउनु पर्नेछ।

(५) उपदफा (४) बमोजिम नेपालस्थित अध्यागमन प्रवेश विन्दुमा एण्टीजेन परीक्षण हुन नसकेमा त्यस्तो यात्रुले होटेलमा त्यस्तो परीक्षण वा कोभिड-१९ परीक्षण गरी सो को रिपोर्ट नेगेटिभ आएपछि मात्र होटेलबाट बाहिर जान सक्नेछ।

४. विदेशी नागरिकले नेपाल प्रवेश गरेपछि पालन गर्नुपर्ने शर्तहरू: (१) दफा ३ को उपदफा (३) बमोजिमका विदेशी नागरिक अनिवार्य रूपमा १० दिन आफ्नै खर्चमा होटेल क्वारेण्टिनमा बस्नु पर्नेछ। एघारौँ दिनमा कोभिड-१९ को परीक्षण गरी रिपोर्ट नेगेटिभ आएपछि मात्र त्यस्तो विदेशी नागरिक आफ्नो नेपाल भ्रमणको उद्देश्य बमोजिमको काममा संलग्न हुन पाउनेछ।

(३) कोभिड-१९ को परीक्षण गर्दा वा आइसोलेसनमा बस्दा र बीमा लगायतका अन्य खर्चहरू विदेशी नागरिक स्वयंले व्यहोर्नु पर्नेछ।

(४) नेपाल भ्रमणमा रहेका सबै विदेशी नागरिकले कोभिड-१९ को लक्षण वा चिन्ह देखिएमा तत्काल कोभिड-१९ को परीक्षण गराउनु पर्नेछ र रिपोर्ट पोजेटिभ आएमा आइसोलेसनमा बस्नु पर्नेछ।

(५) ट्राभल वा ट्रेकिङ एजेन्सी मार्फत नेपाल आएका पर्यटकलाई यस आदेश बमोजिमका शर्तहरू पालना गर्ने गराउने दायित्व सम्बन्धित एजेन्सीको हुनेछ।

(६) होटेल क्वारेण्टिन वा आइसोलनमा बसेको विदेशी नागरिकलाई सो सम्बन्धी मापदण्ड पालन गराउने दायित्व सम्बन्धित होटेलको हुनेछ।

(७) कुनै पर्यटकले यस आदेश बमोजिमका शर्तहरू पालना नगरेमा सम्बन्धित एजेन्सी वा होटेलले सो को सूचना तत्काल नेपाल प्रहरी वा सम्बन्धित निकायमा दिनु पर्नेछ।



नेपाली नागरिक वा गैर आवासीय नेपाली नागरिक नेपाल फर्कदा वा आउँदा पालना गर्नु पर्ने

यात्राका शर्तहरू: (१) कोभिड-१९ विरुद्धको खोपको मात्रा पूरा गरेको १४ दिन पूरा भएका विदेशमा बसोबास गरिरहेका वा विदेश भ्रमणमा रहेका वा वैदेशिक रोजगारीमा गएका नेपाली नागरिक नेपाल फर्कदा वा नेपाल आउँदा हवाई उडानमा चेक इन हुनु भन्दा ७२ घण्टा भित्रको कोभिड-१९ परीक्षणको रिपोर्ट नेगेटिभ भएको प्रमाण र www.ccmc.gov.np मा लगइन गरी विदेशबाट नेपाल आउने व्यक्तिले भर्नुपर्ने फारम (International Traveler Online Arrival Form) भरी सो को प्रिन्ट प्रति साथमा राख्नु पर्नेछ। त्यस्ता व्यक्ति नेपाल प्रवेश गर्दा कोभिड-१९ को लक्षण वा चिन्ह नभएमा गन्तव्यमा जान अनुमति दिइनेछ।

(२) नेपाली मूलको गैर आवासीय नेपाली नागरिक वा निजका परिवार वा नेपाली नागरिकसँग वैवाहिक सम्बन्ध भएको विदेशी नागरिकले नेपाल प्रवेश गर्ने अध्यागमन विन्दूमा अनअराइभल भिसाको लागि आवेदन गर्दा हवाई उडानमा चेक इन हुनु भन्दा ७२ घण्टा भित्रको कोभिड-१९ परीक्षणको रिपोर्ट नेगेटिभ भएको प्रमाण र विदेशबाट नेपाल आउने व्यक्तिले भर्नुपर्ने फारम (International Traveler Online Arrival Form) www.ccmc.gov.np मा लगइन गरी अनलाइन फारम भरी सो को प्रिन्ट प्रति समेत निवेदनसाथ पर्नेछ। त्यस्ता व्यक्तिहरूमध्ये कोभिड-१९ विरुद्धको खोपको मात्रा पूरा गरेको १४ दिन पूरा भएका र अध्यागमन विन्दूमा आउँदा कोभिड-१९ को लक्षण वा चिन्ह नभएका व्यक्तिलाई निजको गन्तव्यमा जान अनुमति दिइनेछ। कोभिड-१९ विरुद्धको खोपको मात्रा पूरा गरेको १४ दिन पूरा नभएका व्यक्तिको हकमा अध्यागमन विन्दूमा एण्टीजेन परीक्षण गरी रिपोर्ट नेगेटिभ आएपछि गन्तव्यमा जान अनुमति दिइनेछ।

(३) उपदफा (१) वा (२) बमोजिम कुनै नेपाली नागरिक वा गैर आवासीय नेपाली नागरिक वा निजका परिवार अध्यागमन विन्दूमा प्रवेश गर्दा कोभिड-१९ को लक्षण वा चिन्ह देखिएमा अनिवार्य रूपमा एण्टीजेन परीक्षण गर्नु पर्नेछ। त्यस्तो परीक्षणबाट रिपोर्ट पोजेटिभ देखिएमा निजलाई आइसोलेसन वा अस्पतालमा पठाइनेछ।

(४) कोभिड-१९ विरुद्धको खोपको मात्रा पूरा गरेको १४ दिन पूरा नभएका विदेशमा बसोबास गरिरहेको वा विदेश भ्रमणमा रहेको वा वैदेशिक रोजगारीमा गएको नेपाली नागरिकले नेपाल आउँदा हवाई उडानमा चेक इन हुनु भन्दा ७२ घण्टा भित्रको कोभिड-१९ परीक्षणको रिपोर्ट नेगेटिभ भएको प्रमाण र विदेशबाट नेपाल आउने व्यक्तिले भर्नुपर्ने फारम कोभिड-१९ सङ्कट व्यवस्थापन केन्द्र (सीसीएमसी) को वेबसाईट www.ccmc.gov.np मा लगइन गरी अनलाइन फारम (International Traveler Online Arrival Form) भरी सो को प्रिन्ट प्रति साथमा लिई आउनु पर्नेछ। त्यस्तो व्यक्तिलाई अध्यागमन विन्दूमा एण्टीजेन परीक्षण गरी रिपोर्ट नेगेटिभ आएपछि गन्तव्यमा जान अनुमति दिइनेछ।

(४) उपदफा (१), (२) वा (४) मा जुनसुकै कुरा लेखिएको भए तापनि देहाय बमोजिमको विशेष अवस्थाका नेपाली नागरिक वा गैर आवासीय नेपाली नागरिक वा निजका परिवार देहाय बमोजिमको शर्त पूरा गर्ने गरी नेपाल आउन सक्नेछन्:-



- (क) आफ्नो धर्म, रीति, परम्परा अनुसार आफन्तको अन्तिम संस्कार (काज-किरिया) मा सहभागी हुन विदेशबाट नेपाल आउने व्यक्तिको हकमा स्थानीय तहको सिफारिसका आधारमा नेपालस्थित अध्यागमन प्रवेश विन्दुमा अनिवार्य रूपमा एण्टीजेन परीक्षण गरी रिपोर्ट नेगेटिभ आएपछि गन्तव्यमा जान अनुमति दिइने।
- (ख) दीर्घ विरामी, शारीरिक रूपमा अशक्त र विरामी संगै आएका कुरुवाको हकमा अस्पतालबाट जारी भएको कागजात र स्थानीय तहको सिफारिसको आधारमा नेपालस्थित अध्यागमन प्रवेश विन्दुमा अनिवार्य रूपमा एण्टीजेन परीक्षण गरी रिपोर्ट नेगेटिभ आएमा गन्तव्यमा जान अनुमति दिइने।
- (ग) पचहत्तर वर्ष माथिका जेष्ठ नागरिक र निजका हेरचाह गर्ने तथा ५ वर्ष भन्दा मुनिका नाबालकसंगै आएका निजका अभिभावकको हकमा स्थानीय तहको सिफारिसका आधारमा नेपालस्थित अध्यागमन प्रवेश विन्दुमा अनिवार्य रूपमा एण्टीजेन परीक्षण गरी रिपोर्ट नेगेटिभ आएमा स्वास्थ्य सुरक्षाका मापदण्ड पालना गर्ने गरी घर/गन्तव्यमा जान अनुमति दिइने।
- (घ) एकाघर परिवारका कुनै सदस्य अस्पतालको आई.सि.यु./भेन्टिलेटरमा उपचारार्थ भर्ना भएका तर हेरचाह गर्ने कोही नभएकाको हकमा अस्पतालबाट घटना पुष्टि हुने कागजात तथा सम्बन्धित स्थानीय तहको सिफारिस पेश हुन आएमा नेपालस्थित अध्यागमन प्रवेश विन्दुमा अनिवार्य रूपमा एण्टीजेन परीक्षण गरी रिपोर्ट नेगेटिभ आएमा अस्पताल/घर/गन्तव्यमा जान अनुमति दिइने।
- (ङ) खण्ड (क), (ख), (ग) वा (घ) बमोजिम परीक्षण गर्दा रिपोर्ट पोजेटिभ आएमा अनिवार्य रूपमा स्वास्थ्य मापदण्ड पालना गरी आइसोलेसनमा बस्नु पर्ने।

(३) उपदफा (२) बमोजिमका शर्त तथा मापदण्ड पालना भए नभएको सम्बन्धमा सम्बन्धित स्थानीय तहले अनुगमन गर्नु पर्नेछ।

६. कुटनीतिक नियोग वा अन्य निकाय सम्बद्ध व्यक्तिहरु नेपाल आउँदा पालना गर्नु पर्ने यात्राका शर्तहरु: (१) कोभिड-१९ विरुद्धको खोपको मात्रा पूरा गरेको १४ दिन पूरा भएका कुटनीतिक नियोगका पदाधिकारीहरु, कर्मचारीहरु वा तिनका परिवारका सदस्यले नेपाल आउँदा हवाई उडानमा चेक इन हुनु भन्दा ७२ घण्टा भित्रको कोभिड-१९ परीक्षणको रिपोर्ट नेगेटिभ भएको प्रमाण र विदेशबाट नेपाल आउने व्यक्तिले भर्नुपर्ने फारम www.ccmc.gov.np मा लगइन गरी अनलाइन फारम (International Traveler Online Arrival Form) भरी सो को प्रिन्ट प्रति संलग्न गरी अनअराईल भिसा प्राप्त गर्न सक्ने छन् र सम्बन्धित मुलुकको लागि तोकिएको नेपालको कुटनीतिक नियोगबाट भिसा लिएको भए हवाई उडानमा चेक इन हुनु भन्दा ७२ घण्टा भित्रको कोभिड-१९ परीक्षणको रिपोर्ट नेगेटिभ भएको प्रमाण र विदेशबाट नेपाल आउने व्यक्तिले भर्नुपर्ने फारम www.ccmc.gov.np मा लगइन गरी अनलाइन फारम (International Traveler Online Arrival Form) भरी सो को प्रिन्ट प्रति अध्यागमन विन्दुमा पेश गरेपछि कोभिड-१९ को लक्षण वा चिन्ह नदेखिएमा गन्तव्यमा जान अनुमति दिइनेछ।



(२) उपदफा (१) बमोजिम प्रवेश गर्ने व्यक्तिमा कोभिड-१९ को लक्षण वा चिन्ह देखिएमा विमानस्थलमै एण्टीजेन परीक्षण गरी रिपोर्ट नेगेटिभ आएमा गन्तव्यमा जान दिइनेछ र पोजेटिभ आएमा आइसोलेसन वा अस्पतालमा पठाइनेछ।

(३) उपदफा (१) बमोजिम कोभिड-१९ विरुद्धको खोपको मात्रा पूरा नगरेका देहाय बमोजिमको अवस्थाका सार्वजनिक निकायका पदाधिकारी तथा कुटनीतिक नियोगका पदाधिकारी, कर्मचारी र तिनका परिवारका सदस्यको हकमा देहाय बमोजिम गर्ने गराउने गरी नेपाल आउन सक्नेछन्:-

- (क) कुटनीतिक नियोगका पदाधिकारी, कर्मचारी र तिनका परिवारका सदस्यलाई सो कुराको अनुगमन सम्बन्धित नियोगले गर्ने गरी नियोगको सिफारिसका आधारमा नेपालमा आउन अनुमति दिने र त्यस्तो व्यक्तिको विमानस्थलमा एण्टीजेन परीक्षण गरी रिपोर्ट नेगेटिभ आएमा नियोगले तोकेको बासस्थानमा अनिवार्य रूपमा कम्तीमा १० दिन क्वारेण्टिनमा बस्ने गरी गन्तव्यमा जान अनुमति दिइने।
- (ख) नेपालमा कोभिड नियन्त्रण सम्बन्धी कार्यमा खटिन आउने विदेशमा काम गरिरहेका स्वास्थ्यकर्मीलाई स्वास्थ्य तथा जनसंख्या मन्त्रालयको सिफारिसका आधारमा नेपाल आउन अनुमति दिने र त्यस्तो व्यक्तिको विमानस्थलमा एण्टीजेन परीक्षण गरी रिपोर्ट नेगेटिभ आएमा स्वास्थ्य तथा जनसंख्या मन्त्रालयले तोकेको बासस्थानमा अनिवार्य रूपमा कम्तीमा १० दिन क्वारेण्टिन बस्ने गरी गन्तव्यमा जान अनुमति दिइने। यस कुराको अनुगमन स्वास्थ्य तथा जनसंख्या मन्त्रालयले गर्ने।
- (ग) सम्बन्धित सरकारी कार्यालयको सिफारिशको आधारमा सरकारी काममा विदेश गई फर्केका कर्मचारीलाई विमानस्थलमा एण्टीजेन परीक्षण गरी रिपोर्ट नेगेटिभ आएमा अनिवार्य रूपमा कम्तीमा १० दिन होम क्वारेण्टिनमा बस्ने गरी गन्तव्यमा जान अनुमति दिने। यस कुराको अनुगमन सम्बन्धित कार्यालयले गर्ने।
- (घ) सुरक्षा निकायको सिफारिसका आधारमा सरकारी काममा विदेशमा गई फर्केका सुरक्षा निकायका कर्मचारीलाई विमानस्थलमा एण्टीजेन परीक्षण गरी रिपोर्ट नेगेटिभ आएमा अनिवार्य रूपमा कम्तीमा १० दिन होम क्वारेण्टिनमा बस्ने गरी गन्तव्यमा जान अनुमति दिने। यस कुराको अनुगमन सिफारिस गर्ने सुरक्षा निकायले गर्ने।
- (ङ) खण्ड (क), (ख), (ग) वा (घ) बमोजिम विमानस्थलमा एण्टीजेन परीक्षण गर्दा रिपोर्ट पोजेटिभ देखिएमा अनिवार्य रूपमा स्वास्थ्य मापदण्ड पालना गरी आइसोलेसनमा बस्नुपर्ने।



स्थलमार्गबाट नेपाल प्रवेश: (१) नेपाल प्रवेश गर्नुभन्दा ७२ घण्टाभित्र कोभिड-१९ को परीक्षण रिपोर्ट नेगेटिभ भएको विदेशबाट नेपाल आउने व्यक्तिले भर्नुपर्ने फारम www.ccmc.gov.np मा लगइन गरी अनलाइन फारम (International Traveler Online Arrival Form) भरी सो को प्रिन्ट प्रति साथमा रहेको भारतीय नागरिकलाई नेपाल भारत सीमाको स्थलमार्गबाट नेपाल प्रवेश अनुमति दिइनेछ।

(२) उपदफा (१) बमोजिम नेपाल प्रवेश गर्दा कुनै व्यक्तिमा कोभिड-१९ को लक्षण वा चिन्ह देखिएमा त्यस्तो व्यक्तिको एण्टीजेन परीक्षण गरी रिपोर्ट नेगेटिभ आएमा मात्र नेपाल प्रवेश गर्न दिइनेछ।

(३) स्थलमार्गबाट नेपाल प्रवेश गर्ने भारत बाहेक अन्य मुलुकका नागरिकको हकमा कोभिड-१९ विरुद्धको खोपको मात्रा पूरा गरेको, नेपाल प्रवेश गर्नुभन्दा ७२ घण्टाभित्र कोभिड-१९ को परीक्षण रिपोर्ट नेगेटिभ भएको, विदेशस्थित सम्बन्धित नियोगबाट नेपाल प्रवेशको लागि भिसा लिएको र दफा ३ को उपदफा (१) बमोजिमको कागजात पेश गर्ने विदेशी नागरिकलाई अध्यागमन विन्दूमा एण्टीजेन परीक्षण गरी रिपोर्ट नेगेटिभ आएमा स्थलमार्गबाट नेपाल प्रवेशको अनुमति दिइनेछ। अध्यागमन विन्दूमा परीक्षण हुन नसकेमा निज बस्ने होटेलमा त्यस्तो परीक्षण गर्नुपर्नेछ।

(४) प्रचलित कानून बमोजिम नेपालमा अनअराइभल भिसा पाउन सक्ने कोभिड-१९ विरुद्धको खोपको मात्रा पूरा गरेको, नेपाल प्रवेश गर्नुभन्दा ७२ घण्टाभित्र कोभिड-१९ को परीक्षण रिपोर्ट नेगेटिभ भएको र दफा ३ को उपदफा (१) बमोजिमको कागजात पेश गर्ने विदेशी नागरिकलाई अध्यागमन विन्दूमा अनअराइभल भिसा दिइने र एण्टीजेन परीक्षण गरी रिपोर्ट नेगेटिभ आएमा स्थलमार्गबाट नेपाल प्रवेशको अनुमति दिइनेछ।

८. नेपालबाट तेस्रो मुलुक प्रस्थान गर्ने सम्बन्धी व्यवस्था: (१) नेपालमा ट्रान्जिट गरी विमानस्थलबाटै तेस्रो मुलुक जान चाहने विदेशी नागरिकलाई त्यस्तो अनुमति दिइनेछ।


(२) नेपालभित्र प्रवेश गरी पुनः तेस्रो मुलुक जान वा नेपालमा केही दिन बसी अर्को मुलुक जान चाहने विदेशी नागरिकलाई अध्यागमन सम्बन्धी प्रचलित कानून तथा देहायका शर्तको अधिनमा रही प्रस्थान गर्ने अनुमति दिइनेछः-

(क) कोभिड-१९ को खोपको मात्रा पूरा गरेको १४ दिन पूरा भएको,

(ख) विदेशीले नेपाल प्रवेश गर्दा पूरा गर्नुपर्ने शर्त पूरा गरेको,

(ग) उडान गर्नुभन्दा ४८ घण्टा अघिको नेपालमा मान्यताप्राप्त प्रयोगशालामा कोभिड-१९ को परीक्षण गरेको रिपोर्ट नेगेटिभ भएको।

९. बालबालिकाको परीक्षण सम्बन्धी व्यवस्था: पाँच वर्ष भन्दा कम उमेरका बालबालिकाको हकमा कुनै खोप र परीक्षण आवश्यक हुने छैन । पाँच वर्षभन्दा बढी अठार वर्ष भन्दा कम उमेरका बालबालिकाको हकमा कोभिड-१९ विरुद्धको खोप अनिवार्य हुनेछैन र त्यस्ता बालबालिकाको हकमा अन्य व्यवस्था अन्य नेपाली वा विदेशी नागरिक सरह हुनेछ।



१०.

विशेष अवस्थाका नेपाली नागरिक सम्बन्धी व्यवस्था: वैदेशिक रोजगारीमा गएका तर सम्बन्धित मुलुकले फिर्ता गरेका, विदेशी मुलुकले डिपोर्ट गरेका वा वेखर्ची अवस्थामा स्वदेश फर्केका नेपाली नागरिकको हकमा कोभिड-१९ विरुद्धको खोपको मात्रा पूरा गरेको र नेपाल प्रवेश गर्नुभन्दा ७२ घण्टाभित्र कोभिड-१९ को परीक्षण रिपोर्ट नेगेटिभ भएको हकमा गन्तव्यमा जान दिने, अन्यको हकमा नेपाल प्रवेश गर्ने अध्यागमन विन्दूमा एण्टीजेन परीक्षण गरी रिपोर्ट नेगेटिभ आएमा गन्तव्यमा जान दिने र रिपोर्ट पोजेटिभ आएमा नेपाल सरकारले तोकेको आइसोलेसन वा अस्पतालमा दश दिनसम्म राखी कोभिड-१९ को परीक्षणबाट रिपोर्ट नेगेटिभ आएपछि गन्तव्यमा जान दिइनेछ।

११. **अध्यागमन विन्दूमा परीक्षणको व्यवस्था गर्ने:** स्वास्थ्य तथा जनसंख्या मन्त्रालयले नेपाल प्रवेश गर्ने अध्यागमन विन्दूमा एण्टीजेन परीक्षणको व्यवस्था गर्नुपर्नेछ र सो को लागि आवश्यक ठाउँको व्यवस्था तथा अन्य आवश्यक सहयोग संस्कृति, पर्यटन तथा नागरिक उड्डयन मन्त्रालय तथा गृह मन्त्रालयले उपलब्ध गराउनु पर्नेछ।

१२. **नेपालबाट प्रस्थान गर्ने यात्रु सम्बन्धी व्यवस्था:** (१) नेपालबाट विदेश प्रस्थान गर्ने यात्रुहरूको हकमा मान्यताप्राप्त प्रयोगशालाबाट पछिल्लो ४८ घण्टाभित्रको वा गन्तव्य मुलुकको मापदण्डमा तोकिए बमोजिमको अवधिको कोभिड-१९ परीक्षणको नेगेटिभ रिपोर्टको प्रमाण पेश गर्नुका साथै कोभिड-१९ सङ्कट व्यवस्थापन केन्द्र (सीसीएमसी) को वेबसाईट www.ccmc.gov.np मा लगइन गरी (International Online Departure Form) अनलाइन फारम भरेको हुनुपर्दछ।

(२) नेपालबाट विदेश जाने नेपाली नागरिकलाई कोभिड-१९ विरुद्धको खोप लगाएको क्युआर कोड सहितको प्रमाणपत्र सहजै रूपमा र संभव भएसम्म अनलाईन माध्यमबाट उपलब्ध हुने व्यवस्था स्वास्थ्य तथा जनसंख्या मन्त्रालयले गर्नु पर्नेछ।

१३. **वायु सेवाको जिम्मेवारी:** (१) वायुसेवाले यस आदेश बमोजिमको शर्त वा मापदण्ड पूरा नभएका यात्रुलाई विमानमा चेक इन गर्न वा विमानमा राखी नेपालमा ल्याउन वा नेपालबाट अन्य मुलुकमा लैजान हुँदैन।

(२) वायु सेवाले पालन गर्नुपर्ने स्वास्थ्य सुरक्षाका मापदण्ड संस्कृति, पर्यटन तथा नागरिक उड्डयन मन्त्रालयले जारी गर्नेछ र त्यस्तो मापदण्डको पालना गर्नु वायु सेवाको कर्तव्य हुनेछ।

१४. **कन्ट्याक्ट ट्रेसिङ गर्ने:** (१) कुनै हवाई उडानमा आएको यात्रु कोभिड-१९ संक्रमित देखिएमा संस्कृति, पर्यटन तथा नागरिक उड्डयन मन्त्रालयले सो विमानमा आएका सबै यात्रुको विवरण तत्काल स्वास्थ्य तथा जनसंख्या मन्त्रालयलाई उपलब्ध गराउनु पर्नेछ र स्वास्थ्य तथा जनसंख्या मन्त्रालयले सो विमानमा रहेका यात्रुको कन्ट्याक्ट ट्रेसिङ्ग गरी सबै यात्रुलाई होम वा होटेल क्वारेण्टिनमा राखी कोभिड-१९ को परीक्षण गर्नुपर्नेछ।



(२) उपदफा (१) बमोजिम कोभिड-१९ को संक्रमितले यात्रा गरेको विमान सेवाले कन्ट्याक्ट ट्रेसिङ्ग गर्ने प्रयोजनको लागि आफ्नो विमानमा यात्रा गरेका यात्रुको विवरण उपलब्ध गराउने लगायतका आवश्यक सहयोग गर्नुपर्नेछ।

१५. स्वास्थ्य सम्बन्धी कागजातको जाँचबुझ: विमानस्थलमा आगमन हुने यात्रुहरूको स्वास्थ्य सम्बन्धी कागजातको जाँचबुझ स्वास्थ्य मन्त्रालयबाट खटिएको कर्मचारीले गर्नेछ।
१६. कारवाही हुने: यस आदेशको पालना नगर्ने व्यक्तिलाई संक्रामक रोग ऐन, २०२० तथा प्रचलित कानून बमोजिम कारवाही हुनेछ।
१७. खारेजी र बचाउ: (१) विदेशबाट नेपाल आगमन हुने यात्रुहरूको व्यवस्थापन सम्बन्धी आदेश, २०७८ खारेज गरिएको छ।

(२) उपदफा (१) बमोजिमको आदेश बमोजिम भएका गरेका काम कारवाही यसै आदेश बमोजिम भए गरेको मानिनेछ।